

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāsahasram ||

|| samarpaṇapaddhatiḥ caturthī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ samarpaṇapaddhatiḥ caturthī ॥
śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ॥

bhajāmaḥ pāduke ! yābhyāṃ bharatasyāgrajastadā |
prāyaḥ pratiprayāṇāya prāsthānikamakalpayat ॥ 4.1 ॥

rājyaṃ vihāya raghuvaṃśamahīpatīnāṃ
paurāṃśca pādarasikān pṛthivīm ca raktām |
tvāmeva hanta caraṇāvani ! samprayāsyān
ālambata prathamamuttarakosalendraḥ ॥ 4.2 ॥

prāpte prayāṇasamaye maṇipādarakṣe !
paurānavekṣya bhavatī karuṇapralāpān |
mañjupraṇādamukharā vinivartanārthaṃ
rāmaṃ padagrahaṇapūrvamayācateva ॥ 4.3 ॥

matvā tṛṇāya bharato maṇipādarakṣe !
rāmeṇa tāṃ virahitāṃ raghurājadhānīm |
tvāmeva sapraṇayamujjayinīmavantīm
mene mahodayamayīm madhurāmayodhyām ॥ 4.4 ॥

rāmātmanaḥ pratipadaṃ maṇipādarakṣe !
viśvambharasya vahanena parīkṣitāṃ tvām |
viśvasya devi vahane viniveśayiṣyan
visrabdha eva bharato bhavatīm yayāce ॥ 4.5 ॥

bhaktyā paraṃ bhavatu tad bharatasya sādhoḥ
tvatprārthanaṃ raghupatau maṇipādarakṣe ! |

kenāśayena sa muniḥ paramārthadarśī
bhadrāya devi! jagatāṃ bhavatīmavādīt || 4.6 ||

rāme vanam vrajati pañktirathe prasupte
rājyāpavādacakite bharate tadānīm |
āśvāsayet ka iva kosalavāsinastān
sīteva cet tvamapi sāhasavṛttirāsīḥ || 4.7 ||

pādāvani! prabhavato jagatāṃ trayāṇām
rāmādapi tvamadhikā niyataṃ prabhāvāt |
no cet kathannu bharatasya tameva lipsoḥ
pratyāyanam paripaṇam bhavati bhavitrī || 4.8 ||

manye niyujya bhavatīṃ maṇipādarakṣe!
pārṣṇigrahasya bharatasya nivāraṇārtham |
ratnākaram sapadi goṣpadayan vijigye
rāmaḥ kṣaṇena rajanīcararājadhānīm || 4.9 ||

pādāvani! prabhutarānaparādhavargān
soḍhum kṣamā tvamasi mūrtimatī kṣamaiva |
yat tvāṃ vihāya nihatāḥ paripanthinaste
devena dāśarathinā daśakaṇṭhamukhyāḥ || 4.10 ||

vākye garīyasi piturvihite'pyatrptyā
māturmanorathamaśeṣamavandhyayiṣyan |
manye tadā raghupatiḥ bharatasya tene
mātastvayaiva maṇimauliniveśalakṣmīm || 4.11 ||

pādāmbujādvigalitāṃ paramasya puṃsaḥ
tvāmādareṇa viniveśya jaṭākālāpe |
aṅgīcakāra bharato maṇipādarakṣe!
gaṅgādhirūḍhaśiraso giriśasya kāntim || 4.12 ||

avikalamadhikartuṃ rakṣaṇe saptalokyāḥ
 raghupaticaraṇena nyastadivyaṇubhāvām |
 abhajata bharatastvāmañjasā pādarakṣe !
 maṇimakuṭaniveśatyāgadhanyena mūrdhnā || 4.13 ||

iyamavikalayogakṣemasiddhyai prajānām
 alamiti bharatena prārthitāmādareṇa |
 raghupatiradhirohan abhyaṣiñcat svayaṃ tvāṃ
 caraṇanakhamañnāṃ candrikānirjhareṇa || 4.14 ||

praṇayini padapadme gādhamāśliṣyati tvāṃ
 vidhisutakathitaṃ tadvaibhavaṃ te vidantaḥ |
 anudinamṛṣayastvāmarcayantyagnyagāre
 raghupatipadarakṣe ! rāmagiryāśramasthāḥ || 4.15 ||

niyatamadhiruroha tvāmanādheyaśaktiṃ
 nijacaraṇasaroje śaktimādhātukāmaḥ |
 sa kathamitarathā tvāṃ nyasya rāmo vijahre
 dṛṣadupacitabhūmau daṇḍakāraṇyabhāge || 4.16 ||

raghupatipadapadmādratnapīthe niveṣṭum
 bharataśīrasi lagnāṃ prekṣya pādāvani ! tvām |
 pariṇatapuruṣārthaḥ pauravargaḥ svayaṃ te
 vidhimabhajata sarvo vandivaitālīkānām || 4.17 ||

ananyarājanyanideśaniṣṭhāṃ
 cakāra pṛthvīṃ caturarṇavāntām |
 bhrāturyiyāsoḥ bharatastadā tvāṃ
 mūrdhnā vahan mūrtimatīmivājñām || 4.18 ||

yad bhrātre bharatāya raṅgapatinā rāmatvamātasthuṣā
 nityopāsyanijānṅhriniṣkrayatayā niścitya viśrāṇitam |

*yogaḥsemavahaṃ samastajagatāṃ yadgīyate yogibhiḥ
pādatrāṇamidaṃ mitampacakathāmahnāya me
nihnutām || 4.19 ||*

*bharatasyeva mamāpi praśamita viśvāpavādadurjātā |
śeṣeva śirasi nityaṃ viharatu raghuvīrapāduke ! bhavati || 4.20 ||*

*|| iti śrīpādukāśahasre samarpaṇapaddhatiḥ caturthī ||
kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*